

പട്ടയഭൂമിയിലെ അനധികൃത മരം മുറി

109 (3815) ശ്രീ. ഷാഫി പറമ്പിൽ: താഴെക്കാണുന്ന ചോദ്യങ്ങൾക്ക് വനം-വന്യജീവി വകുപ്പുമന്ത്രി സദയം മറുപടി നൽകുമോ:

(എ) പട്ടയ ഭൂമിയിലെ മരം മുറിക്കാനുള്ള ഉത്തരവിന്റെ അടിസ്ഥാനത്തിൽ എത്ര കോടി രൂപയുടെ മരം അനധികൃതമായി മുറിച്ചുമാറ്റിയതായാണ് കണ്ടെത്തിയിട്ടുള്ളത്?

വനം വകുപ്പ് വിജിലൻസ് പ്രിൻസിപ്പൽ ചീഫ് ഫോറസ്റ്റ് കൺസർവേറ്റർ സർക്കാരിലേയ്ക്ക് നൽകിയ പ്രാഥമിക റിപ്പോർട്ട് പ്രകാരം ഏകദേശം 1441.75 ലക്ഷം രൂപയുടെ മരങ്ങളാണ് മുറിച്ചുമാറ്റിയതായി കണ്ടെത്തിയിട്ടുള്ളത്. ഇതുമായി ബന്ധപ്പെട്ട് തുടരന്വേഷണം ഡിവിഷണൽ ഫോറസ്റ്റ് ഓഫീസർമാർ നടത്തി വരുന്നുണ്ട്.

(ബി) ഇതുമായി ബന്ധപ്പെട്ട് വിവിധ ഫോറസ്റ്റ് റേഞ്ചുകളിലായി എത്ര കേസുകൾ രജിസ്റ്റർ ചെയ്തിട്ടുണ്ട്?

ലഭ്യമായ വിവരങ്ങൾ പ്രകാരം ഇതുമായി ബന്ധപ്പെട്ട് 30-7-2021 വരെ 570 കേസുകൾ രജിസ്റ്റർ ചെയ്തിട്ടുണ്ട്.

(സി) അനധികൃത മരം മുറി തടയുന്നതിൽ വീഴ്ചവരുത്തിയ എത്ര ഉദ്യോഗസ്ഥർക്കെതിരെ ശിക്ഷാനടപടി സ്വീകരിച്ചിട്ടുണ്ട്; വ്യക്തമാക്കുമോ?

2 ജീവനക്കാർക്കെതിരെ നടപടി സ്വീകരിച്ചിട്ടുണ്ട്. വനം ചെക്ക് പോസ്റ്റ് ജീവനക്കാരായ ഒരു സെക്ഷൻ ഫോറസ്റ്റ് ഓഫീസറേയും ഒരു ബീറ്റ് ഫോറസ്റ്റ് ഓഫീസറേയും കണ്ണൂർ ചീഫ് ഫോറസ്റ്റ് കൺസർവേറ്ററുടെ 28-6-2021-ലെ ഇ 1-3896/2021 ഉത്തരവ് പ്രകാരം അന്വേഷണവിധേയമായി സേവനത്തിൽനിന്നും മാറ്റിനിർത്തിയിട്ടുണ്ട്.

മരം മുറിക്കെസ്സിലെ ഉദ്യോഗസ്ഥർ

110 (3816) ഡോ. എം. കെ. മുനീർ:

ശ്രീ. യു. എ. ലത്തീഫ്:

ശ്രീ. എ. കെ. എം. അഷ്റഫ്:

പ്രൊഫ. ആബിദ് ഹുസൈൻ തങ്ങൾ: താഴെക്കാണുന്ന ചോദ്യങ്ങൾക്ക് വനം-വന്യജീവി വകുപ്പുമന്ത്രി സദയം മറുപടി നൽകുമോ:

(എ) മരംമുറി കേസുകളിൽനിന്നും വനം വകുപ്പുദ്യോഗസ്ഥരെ കുറ്റവിമുക്തരാക്കാൻ തീരുമാനമെടുത്തിട്ടുണ്ടോ?

ഇല്ല.